

ஆகாஷ்வாணி  
தலைப்புச் செய்திகள்

1. பிரதமர் திரு நரேந்திர மோடி ஆறுநாள் பயணமாக இந்தோனேஷியா, ஆஸ்திரேலியா, நியூசிலாந்த் நாடுகளுக்கு இன்று புறப்பட்டார்.
2. தேசப்பற்றாளரும், கல்வியாளருமான டாக்டர் ஷியாமா பிரசாத் முகர்ஜியின் 125-ஆவது பிறந்தநாளையொட்டி தலைவர்கள் அவருக்கு புகழாரம் சூட்டியுள்ளனர்.
3. மேற்குவங்க மாநிலத்தில் காலியாக உள்ள மூன்று மாநிலங்களவை உறுப்பினர்களுக்கான இடைத்தேர்தல் இம்மாதம் 24-ஆம் தேதி நடைபெறும் என்று தேர்தல் ஆணையம் அறிவித்துள்ளது.
4. பீகார், குஜராத், மத்தியப்பிரதேசம் ஆகிய மாநிலங்களில் இடைத்தேர்தல் நடைபெறவுள்ள மூன்று சட்டப்பேரவை தொகுதிகளில் இன்று வேட்புமனு தாக்கல் தொடங்கியது.
5. உலகக் கோப்பை கால்பந்து போட்டியில் இங்கிலாந்த் 3-2 என்ற கோல் கணக்கில் மெக்சிகோவை வென்று காலிறுதிக்கு முன்னேறியுள்ளது.

--- இனி விரிவான செய்திகள் ---

<<<<<<>>>>>>

பிரதமர் திரு நரேந்திர மோடி ஆறுநாள் பயணமாக  
இந்தோனேஷியா, ஆஸ்திரேலியா, நியூசிலாந்து நாடுகளுக்கு இன்று  
புறப்பட்டார்.

புதுதில்லியிலிருந்து புறப்படும்முன் அவர் வெளியிட்டுள்ள  
அறிக்கையில், இந்தோனேஷியா அதிபர் Prabowo Subianto-வின்  
அழைப்பின்பேரில் அந்நாட்டுக்கு செல்வதாகவும், இன்றும், நாளையும்  
அதிபர் மற்றும் அந்நாட்டு தலைவர்களுடன் இருதரப்பு உறவுகள்  
மற்றும் ஒத்துழைப்புக்கான வாய்ப்புகள் குறித்து பேச்சு நடத்த  
உள்ளதாகவும் தெரிவித்தார்.

கடந்த ஆண்டு குடியரசு தின விழா கொண்டாட்டங்களில் சிறப்பு  
விருந்தினராக அதிபர் Prabowo கலந்துகொண்டதையும் பிரதமர் தமது  
அறிக்கையில் குறிப்பிட்டுள்ளார்.

Yogyakarta-வில் உள்ள Prambanan கோவில் வளாகத்தை  
இந்தோனேஷிய அதிபருடன் தாம் பார்வையிட உள்ளதாகவும் பிரதமர்  
கூறியுள்ளார்.

அந்நாட்டில் உள்ள இந்திய வம்சாவளியினரையும் சந்தித்து தாம்  
உரையாட உள்ளதாகவும் பிரதமர் திரு நரேந்திர மோடி  
தெரிவித்துள்ளார்.

இந்தோனேஷிய பயணத்தை முடித்தபின் ஆஸ்திரேலியாவின்

கான்பரா நகரில் அந்நாட்டு பிரதமர் Anthony Albanese-ஐ சந்தித்து இந்தியா — ஆஸ்திரேலியா இருதரப்பு உறவுகள் குறித்து பேச்சு நடத்த உள்ளதாக கூறியுள்ளார்.

பாதுகாப்பு, வர்த்தகம், முதலீடு, கல்வி, போக்குவரத்து, வளர்ந்து வரும் தொழில்நுட்பம், விளையாட்டு உள்ளிட்ட பல்வேறு துறைகளில் ஒத்துழைப்புக்கான வாய்ப்புகள் குறித்தும் ஆஸ்திரேலிய பிரதமருடன் பேச உள்ளதாக தெரிவித்துள்ளார்.

பின்னர் நியூசிலாந்தின் ஆக்லாந்து செல்ல இருப்பதாக தெரிவித்துள்ள திரு நரேந்திர மோடி, அந்நாட்டு பிரதமர் திரு Christopher Luxon-ஐ சந்தித்து இருதரப்பு உறவுகள் குறித்து பேச உள்ளதாக கூறியுள்ளார்.

கடந்த ஆண்டு திரு Luxon இந்தியா வந்திருந்தபோது பொருளாதாரம், வர்த்தகம் உள்ளிட்ட துறைகளில் ஒத்துழைப்புக்கான வாய்ப்புகள் குறித்து பேச்சு நடத்தியதையும் அவர் சுட்டிக்காட்டியுள்ளார்.

தமது மூன்று நாடுகள் பயணம் இந்தியாவில் கிழக்கு நாடுகள் வெளியுறவு கொள்கைக்கும், மகாசாகர் தொலைநோக்கு திட்டத்தையும் வலுப்படுத்தும் என்றும் பிரதமர் திரு நரேந்திர மோடி தெரிவித்துள்ளார்.

தொலைநோக்கு சிந்தனை கொண்ட தேசப்பற்றாளரும்,  
கல்வியாளருமான டாக்டர் ஷியாமா பிரசாத் முகர்ஜியின் 125-ஆவது  
பிறந்தநாளையொட்டி, அவரது திருவுருவப் படத்திற்கு குடியரசு  
துணைத்தலைவர் திரு சி பி ராதாகிருஷ்ணன் இன்று மலர் தூவி  
மரியாதை செலுத்தினார்.

பின்னர் அவர் வெளியிட்டுள்ள சமூக வலைதள பதிவில், நாட்டின்  
அரசியல் ஜனநாயக பாதையை செம்மைப்படுத்தி கட்டமைத்தவர் என்று  
புகழாரம் சூட்டியுள்ளார்.

இளம் வயதிலேயே கொல்கத்தா பல்கலைக்கழக  
துணைவேந்தராகவும், சட்டமன்ற உறுப்பினராகவும், அகில் பாரத் இந்து  
மகா சபையின் தலைவராகவும் அவர் அரும்பணியாற்றினார் என்று  
குறிப்பிட்டுள்ளார்.

சுதந்திர இந்தியாவின் முதல் தொழில்துறை அமைச்சராக விளங்கிய  
அவர், பாரதிய ஜன்சங்கத்தின் நிறுவனர் என்ற பெருமையையும்  
பெற்றுள்ளவர் டாக்டர் ஷியாமா பிரசாத் முகர்ஜி என்று கூறியுள்ளார்.

நாட்டின் ஒற்றுமையையும், இறையாண்மையையும் பாதுகாப்பதில்  
அவர் முக்கிய பங்காற்றியவர் என்றும் அவர் குறிப்பிட்டுள்ளார்.

ஐம்மு காஷ்மீரை இந்தியாவுடன் ஒருங்கிணைக்கவும் அவர் அரும்பாடுபட்டவர் என்றும் தெரிவித்துள்ளார்.

அவரது சிந்தனைகள் வருங்கால சந்ததியினருக்கு வழிகாட்டியாக அமையும் என்றும் திரு சி பி ராதாகிருஷ்ணன் தெரிவித்துள்ளார்.

பிரதமர் திரு நரேந்திர மோடி வெளியிட்டுள்ள சமூக வலைதள பதிவில், டாக்டர் முகர்ஜியின் தியாகம் நம் மனதில் என்றும் நிலைத்திருக்கும் என்று கூறியுள்ளார்.

அவர் காட்டிய வழியில் வலிமையான மற்றும் வளர்ச்சியடைந்த இந்தியாவை உருவாக்க வேண்டும் என உறுதியேற்போம் என்றும் பிரதமர் குறிப்பிட்டுள்ளார்.

டாக்டர் ஷியாமா பிரசாத் முகர்ஜியின் 125-ஆவது பிறந்தநாளையொட்டி, உள்துறை அமைச்சர் திரு அமித் ஷா வெளியிட்டுள்ள பதிவில், தேசத்தின் ஒருமைப்பாடு, இறையாண்மை, கலாச்சார பாரம்பரியம் ஆகியவற்றுக்காக அவர் பாடுபட்டவர் என்று கூறியுள்ளார்.

தேசத்திற்கு முதலிடம் என்ற அவரது கொள்கையை இன்று நாமும் பின்பற்றி வருவதாக அவர் குறிப்பிட்டுள்ளார்.

இந்திய வரலாற்றில் அவர் என்றும் நினைவுகூரத்தக்கவர் என்றும் திரு அமித் ஷா குறிப்பிட்டுள்ளார்.

மக்களவைத் தலைவர் திரு ஓம்.பிர்லா வெளியிட்டுள்ள சமூக வலைதள செய்தியில், தேசத்தின் ஒற்றுமைக்கும், நாட்டிற்காகவும் தம்மை அர்ப்பணித்து பாடுபட்டவர் டாக்டர் முகர்ஜி என்று கூறியுள்ளார்.

தலைசிறந்த அரசியல்வாதியாகவும், உயர் கல்விக்கு வித்திட்ட சிறந்த கல்வியாளருமாக அவர் திகழ்ந்தார் என்றும் திரு ஓம். பிர்லா குறிப்பிட்டுள்ளார்.

டாக்டர் ஷியாமா பிரசாத் முகர்ஜியின் 125-ஆவது பிறந்தநாளையொட்டி, கொல்கத்தாவில் இன்று மாலை மத்திய கலாச்சார அமைச்சகத்தின் சார்பில் சிறப்பு நிகழ்ச்சிக்கு ஏற்பாடு செய்யப்பட்டுள்ளது.

இதில் சிறப்பு விருந்தினராக உள்துறை அமைச்சர் திரு அமித் ஷா கலந்துகொள்கிறார்.

இந்நிகழ்ச்சியில் டாக்டர் ஷியாமா பிரசாத்துக்கு இசை அஞ்சலி மற்றும் அவரது 125 அடி உயர சிலையை காட்சிப்படுத்தும் நிகழ்வு ஆகியவை நடைபெறவுள்ளன.

ஷியாமா பிரசாத்தின் வாழ்க்கை குறித்த சிறப்பு கண்காட்சிக்கும் இவ்விழாவில் ஏற்பாடு செய்யப்பட்டுள்ளது.

மத்திய கலாச்சாரத்துறை அமைச்சர் திரு கஜேந்திர சிங் ஷெகாவத், மேற்குவங்க முதலமைச்சர் திரு சுவேந்து அதிகாரி ஆகியோரும் இதில் கலந்துகொள்கிறார்கள்.

<<<<<<>>>>>>

மேற்குவங்க மாநிலத்தில் காலியாக உள்ள மூன்று மாநிலங்களவை உறுப்பினர்களுக்கான இடைத்தேர்தல் இம்மாதம் 24-ஆம் தேதி நடைபெறும் என்று தேர்தல் ஆணையம் அறிவித்துள்ளது.

இதற்கான அறிவிக்கை நாளை வெளியிடப்பட்டு, வேட்புமனு தாக்கல் தொடங்கும் என்றும் தேர்தல் ஆணையம் அறிவித்துள்ளது.

இம்மாநிலத்தில், மாநிலங்களவை உறுப்பினராக இருந்த திரு சுகேந்து சேகர் ரே, திருமதி சுஷ்மிதா தேவ், திரு பிரகாஷ் பாரைக் ஆகியோர் ராஜினாமா செய்ததையடுத்து, இந்த மூன்று இடங்களுக்கும் தேர்தல் நடைபெறுகிறது.

<<<<<<>>>>>>

பீகார் , குஜராத், மத்தியப்பிரதேசம் ஆகிய மாநிலங்களில் காலியாக உள்ள மூன்று சட்டப்பேரவைத் தொகுதி இடைத்தேர்தலுக்கான அறிவிக்கையை தேர்தல் ஆணையம் இன்று வெளியிட்டுள்ளது.

இதனையடுத்து இந்த தொகுதிகளில் வேட்புமனு தாக்கல் இன்று தொடங்கியது.

பீகார் மாநிலத்தின் **Bankipur**-லும், குஜராத் மாநிலத்தின் **Manjalpur**-லும், மத்தியப்பிரதேசத்தின் **Datia** சட்டப்பேரவை தொகுதிகளில் இடைத்தேர்தல் இம்மாதம் 30-ஆம் தேதி நடைபெறவுள்ளது.

13-ஆம் தேதிவரை வேட்புமனுக்கள் பெறப்பட்டு, 14-ஆம் தேதி அவை பரிசீலனைக்கு எடுத்துக்கொள்ளப்படும்.

<<<<<<<>>>>>>>>

கிழக்கு ஆப்பிரிக்க நாடான **Comoros**-ள் சுதந்திர தினத்தையொட்டி, வெளியுறவுத்துறை அமைச்சர் டாக்டர் ஜெய்சங்கர், அந்நாட்டு அமைச்சர் **Mbae Mohamed** மற்றும் அந்நாட்டு மக்களுக்கு வாழ்த்து தெரிவித்துள்ளார்.

இதுதொடர்பாக, அவர் வெளியிட்டுள்ள சமூக வலைதள பதிவில், மகாசாகர் தொலைநோக்குத் திட்டத்திற்கான ஒத்துழைப்பை **Comoros** அளித்திருப்பது இருதரப்பு உறவுகளை வலுப்படுத்தி உள்ளதாகவும் கூறியுள்ளார்.

கிழக்கு ஆப்பிரிக்க மண்டலத்தில் அமைந்துள்ள மற்றொரு நாடான மலாவியில் சுதந்திர தின கொண்டாட்டத்தையொட்டி அந்நாட்டு வெளியுறவு அமைச்சர் டாக்டர் **George T. Chaponda** மற்றும் அந்நாட்டு மக்களுக்கும் தமது வாழ்த்துகளை தெரிவித்துள்ளார்.

<<<<<<>>>>>>

இளநிலை மருத்துவப் படிப்புகளுக்கு கடந்த மே மாதம் 3-ஆம் தேதி நடைபெறுவதாக இருந்த நீட் தேர்வு ரத்து செய்யப்பட்டதையடுத்து, மாணவர்கள் தேர்வு கட்டணத்தை திரும்பப் பெறுவதற்கு வங்கிக் கணக்கு விவரங்களை இணையதளத்தில் பதிவிடுவதற்கான கால அவகாசம் நாளை வரை நீட்டிக்கப்பட்டுள்ளது.

இதுதொடர்பாக, தேசிய தேர்வு முகமை வெளியிட்டுள்ள சமூக வலைதள பதிவில், ஏற்கனவே வங்கிக் கணக்கு விவரங்களை தெரிவித்த மாணவர்களுக்கு தேர்வு கட்டணம் அவர்களது கணக்குகளில் திருப்பிச் செலுத்தப்பட்டுள்ளதாகவும் தெரிவிக்கப்பட்டுள்ளது.

<<<<<<>>>>>>

யுக்ரைன் தலைநகர் கீவ் மீது ரஷ்யா இன்று காலை ஏவுகணை தாக்குதலை நடத்தியுள்ளது.

துருக்கியில் நேட்டோ அமைப்பு நாடுகள் உச்சிமாநாட்டில் அமெரிக்க அதிபர் திரு டோனல்டு ட்ரம்ப் கலந்துகொள்வார் என்ற

எதிர்பார்ப்பு உள்ள நிலையில், ரஷ்யா இந்த தாக்குதலை நடத்தியிருப்பதாக கூறப்படுகிறது.

இந்த தாக்குதல் குறித்து யுக்ரைன் விமானப்படையினர் வெளியிட்டுள்ள செய்தியில், கண்டம்விட்டு கண்டம் பாயும் ஏவுகணைகள், சிறிய ஏவுகணைகள் மற்றும் ட்ரோன்கள் மூலமாக இந்த தாக்குதலை ரஷ்ய படையினர் நடத்தியதாகவும் தெரிவிக்கப்பட்டுள்ளது.

இன்று அதிகாலை கீவ் நகரின் மத்தியப்பகுதியில் குண்டுகள் வெடித்ததாக கீவ் நகரின் மேயர் தெரிவித்தார்.

இரண்டு மாவட்டங்களில் குண்டுவெடிப்பினால் கட்டிடங்கள் இடிந்து விழுந்ததாகவும் அவர் கூறினார்.

உடனடியாக அபாய சங்கு ஒலிக்கப்பட்டு, பொதுமக்களை பாதுகாக்க நடவடிக்கை எடுக்கப்பட்டுள்ளதாக அவர் தெரிவித்தார்.

<<<<<<<>>>>>>

கர்நாடகா, கேரளா, மாஹே, மத்தியப்பிரதேசம், உத்தராகண்ட், இமாச்சலப்பிரதேசம் மற்றும் கிழக்கு ராஜஸ்தானில் இன்று கனமழைக்கு வாய்ப்புள்ளதாக இந்திய வானிலை ஆய்வு மையம் தெரிவித்துள்ளது.

குஜராத், கொன்கன், கோவா, மத்திய மகாராஷ்ட்ரா, சத்தீஸ்கர் ஆகிய பகுதிகளின் ஓரிரு இடங்களில் மிக கனமழைக்கான சிவப்பு எச்சரிக்கை விடுக்கப்பட்டுள்ளது.

<<<<<<<>>>>>>

உலகக் கோப்பை கால்பந்து போட்டியில் இங்கிலாந்த் 3-2 என்ற கோல் கணக்கில் மெக்சிகோவை வென்று காலிறுதிக்கு முன்னேறியுள்ளது.

நியூஜெர்சியில் நடைபெற்ற காலிறுதிக்கு முந்தைய சுற்று ஆட்டத்தில் நார்வே 2-1 என்ற கோல் கணக்கில் பிரேசில் அணியை தோற்கடித்தது.

<<<<<<<END>>>>>>